

Yuri BOÇAROV: "Azərbaycanın çoxvektorlu siyasəti regionda sabitliyə xidmət edən uzunmüddətli platforma yaradır"

"ABŞ və İsrail ilə münasibətlərin paralel inkişaf etdirilməsi Azərbaycanın beynəlxalq mövqelərini obyekтив şəkildə gücləndirərək ölkənin tranzit, enerji, süni intellekt və yüksək texnologiyalar sahələrində strateji çəkisini artırır. Burada söhbət əsasən hərbi deyil, iqtisadi və texnoloji müstəvidə gedən proseslərdən gedir".

Bu fikirləri AZƏRTAC-a açıqlamasında israili politoloq Yuri Boçarov bildirib.

O qeyd edib ki, Azərbaycanın çoxvektorlu xarici siyasəti, xüsusilə ABŞ və İsrail ilə qurulan əməkdaşlıq modeli, uzunmüddətli perspektivdə Cənubi Qafqazda sabitliyin möhkəmlənməsinə töhfə verə bilər. Onun fikrincə, bu siyasət regionu geosiyasi qarşıdurma məkanı kimi deyil, qarşılıqlı faydaya əsaslanan pragmatik əməkdaşlıq sahəsi kimi formalaşdırmağa yönəlib.

Politoloqun sözlərinə görə, ABŞ ilə Azərbaycan arasında imzalanmış Strateji



Tərəfdaşlıq Xartiyası texnoloji, iqtisadi və təhlükəsizlik sahələrində, o cümlədən süni intellekt istiqamətində əməkdaşlığın institusional əsaslarını möhkəmləndirir: "Paralel olaraq, Azərbaycan ilə İsrail arasında rəqəmsal infrastruktur, innovasiya, kadr hazırlığı və təbii texnoloji həllər sahəsində qurulan uzunmüddətli əməkdaşlıq da sistemli xarakter daşıyır. Bu cür əməkdaşlıq formatı

təkcə ayrı-ayrı layihələrlə məhdudlaşmır, əksinə, yeni iş yerlərinin yaradılması, investisiyaların cəlb edilməsi və tranzit imkanlarının genişlənməsi hesabına iqtisadi maraqların uzlaşmasına xidmət edir. Bu işə regionda sabitliyə maraqlı tərəflərin sayını artırır".

Y.Boçarovun fikrincə, Azərbaycanın regional və beynəlxalq proseslərdə artan rolun Prezident İlham Əliyevin milli maraqlara əsaslanan, balanslı və uzunmüddətli strateji xəttinin məntiqi nəticəsidir. "Bu siyasətin əsas məqsədi hər hansı tərəfə qarşı yönəlmək deyil, Azərbaycanın öz inkişaf platformasını möhkəmləndirmək və ölkənin gələcək iqtisadi və texnoloji trayektoriyasını təmin etməkdir. Azərbaycanın həyata keçirdiyi layihələr güclü institusional çərçivə və siyasi iradə ilə dəstəkləndiyi üçün, xarici reaksiyalar prosesin mahiyyətini dəyişmir. Real faydaya, uzunmüddətli baxışa və davamlı siyasi iradəyə əsaslanan təşəbbüslər regional sabitlik və inkişaf üçün mühüm rol oynayır", - deyə politoloq vurğulayıb.